

خطبات جمعہ

عقیدہ افضلیت صدیق اکبر رضی اللہ تعالیٰ عنہ

اور دین کی بنیاد

مولانا ظہیر مصباحی صاحب

تذکرہ: سنی دعوتِ اسلامی، جمبوسر

مجلس ادارت:

مولانا مبارک حسین صابری (مبلغ:- سنی دعوتِ اسلامی، جمبوسر)

مولانا جابر حسین ریحانی (مبلغ:- سنی دعوتِ اسلامی، جمبوسر)



خطبات جمعہ

عقیدہ افضلیت صدیق اکبر رضی اللہ تعالیٰ عنہ

اور دین کی بنیاد

مولانا ظہیر مصباحی صاحب

تذکرہ: سنی دعوت اسلامی، جمبوسر

مجلس ادارت:

مولانا مبارک حسین صابری (مبلغ:- سنی دعوت اسلامی، جمبوسر)

مولانا جابر حسین ریحانی (مبلغ:- سنی دعوت اسلامی، جمبوسر)



لَكَ الْحَمْدُ يَا اللَّهُ، خَلَقْتَنَا وَهَدَيْتَنَا وَأَنْقَضْتَنَا مِنَ النَّارِ، وَالصَّلَاةُ وَالسَّلَامُ عَلَيْكَ يَا رَسُولَ اللَّهِ، لَقَدْ بَلَغْتَ الرِّسَالَةَ وَأَدَيْتَ الْأَمَانَةَ وَنَصَحْتَ الْأُمَّةَ وَمَحَوْتَ الظُّلْمَةَ وَأَرْشَدْتَنَا إِلَى السُّنَّةِ وَالْجَمَاعَةِ وَبِكَ تَوَجَّهْنَا إِلَى رَبِّنَا فِي هَذِهِ السَّاعَةِ، صَلَّى اللَّهُ عَلَيْكَ وَعَلَى الْكَوَاكِبِ وَأَصْحَابِكَ أَجْمَعِينَ۔

أَمَّا بَعْدُ!

فَاعُوذُ بِاللَّهِ مِنَ الشَّيْطَانِ الرَّجِيمِ

بِسْمِ اللَّهِ الرَّحْمَنِ الرَّحِيمِ

يَوْمَ تَبْيَضُّ وُجُوهٌ وَتَسْوَدُّ وُجُوهٌ

الْبِضْءُ فِي السَّلَامَةِ عَلَيْكَ يَا رَسُولَ اللَّهِ

وَالسَّوَدُّ فِي الْخِيبَةِ يَا حَبِيبَ اللَّهِ

اللہ جل شانہ نے اہل حق، اہل عدل کی ایک اخروی صفت کا ذکر کرتے ہوئے

ارشاد فرمایا یَوْمَ تَبْيَضُّ وُجُوهٌ وَتَسْوَدُّ وُجُوهٌ

(آل عمران ۱۰۶)

جس دن کچھ منہ انجالے ہوں گے اور کچھ منہ کالے (ترجمہ کنزالایمان) اس آیت مبارکہ کی تفسیر میں صاحب تفسیر قرطبی، حضرت ابن عباس رضی اللہ تعالیٰ عنہ کی روایت پیش کرتے ہیں

قَالَ ابْنُ عَبَّاسٍ رَضِيَ اللَّهُ عَنْهُ تَبْيَضُّ وُجُوهُ أَهْلِ السُّنَّةِ وَتَسْوَدُّ وُجُوهُ أَهْلِ الْبِدْعَةِ

یعنی قیامت کے دن سنیوں کے چہرے روشن اور تابناک ہوں گے اور بد عقیدوں کے چہرے سیاہ اور کالے ہوں گے

جن سنیوں کے چہرے بروز حشر نور ایمان کی وجہ سے روشن اور چمکدار ہوں گے وہی اہل عدل، دنیا میں دین اسلام کے حقیقی نمائندے ہیں، امت وسط کی حقیقی پہچان ہیں رہروان راہ مستقیم ہیں

وہی اہل عدل، عقائد صحابہ و اہلبیت کے وارث و امین ہیں۔

حضرت علامہ ملا جیون رحمۃ اللہ تعالیٰ علیہ، ایک مسلم اور متفق علیہ شخصیت ہیں آپ، اہل سنت کی تعریف و تعارف کرتے ہوئے "نور الانوار" میں ارشاد فرماتے ہیں

الصِّرَاطُ الْمُسْتَقِيمُ هُوَ الصِّرَاطُ الَّذِي يَكُونُ عَلَى الشَّارِعِ الْعَامِّ وَيَسْلُكُهُ كُلُّ وَاحِدٍ مِنْ غَيْرِ أَنْ يَكُونَ فِيهِ الْتِفَافٌ إِلَى شَعْبِ الْيَمِينِ وَالشِّمَالِ وَهُوَ الَّذِي يَكُونُ مُعْتَدِلًا بَيْنَ الْإِفْرَاطِ وَالتَّفْرِيطِ وَهَذَا صَادِقٌ عَلَى عَقَائِدِ السُّنَّةِ وَالْجَمَاعَةِ فَإِنَّهَا مُتَوَسِّطَةٌ بَيْنَ الرِّفْضِ وَالْجُزُوعِ

صراط مستقیم کا معنی وہ عام سڑک اور راستہ ہے جس پر ہر کوئی دائیں بائیں توجہ کئے بغیر با آسانی چل سکے

اور صراط مستقیم کا یہی معنی وہ درمیانی راہ ہے جو افراط و تفریط (غلو کرنا اور گھٹانا) سے پاک ہو اور صراط مستقیم کا یہ معنی، عقائد اہل سنت پر صادق آتا ہے کیونکہ عقائد اہل سنت روافض و خوارج کی افراط و تفریط سے پاک ہیں

روافض کی افراط و تفریط

الرَّوَافِضُ رَفَضُوا أَكْثَرَ الصَّحَابَةِ وَأَنْكَرُوا إِمَامَةَ الشَّيْخَيْنِ وَالْمَسْحَ عَلَى الْخُفَّيْنِ وَسَبُّوا مُعَاوِيَةَ وَأَخْزَبَهُ فَهُمْ أَفْرَطُوا فِي مَحَبَّةِ عَلِيٍّ رَضِيَ اللَّهُ عَنْهُ

روافض نے اکثر صحابہ کرام کی شان گھٹانے کا جرم کیا۔ امامت شیخین یعنی ابو بکر و عمر رضی اللہ تعالیٰ عنہما کی امامت کا انکار۔ حضرت امیر معاویہ رضی اللہ تعالیٰ عنہ اور ان کے لشکر کو گالیاں دیں۔ حضرت علی رضی اللہ تعالیٰ عنہ کی محبت میں افراط اور غلو سے کام لیا۔

خوارج کی افراط و تفریط

الْخَوَارِجُ فَرَطُوا فِي مَحَبَّتِهِ حَتَّى خَرَجُوا عَنِ الطَّرِيقَةِ الْقَوِيمَةِ وَخَارَبُوا مَعَ عَلِيٍّ وَشَتَمُوا أَصْهَارَهُ صَلَّى اللَّهُ عَلَيْهِ وَسَلَّمَ۔

خوارج نے حضرت علی رضی اللہ تعالیٰ عنہ کی محبت میں کمی سے کام لیا اور راہ حق سے خارج ہو گئے۔ حضرت علی رضی اللہ تعالیٰ عنہ سے جنگ کی اور سرکار دو عالم صلی اللہ علیہ وسلم کے

دامادوں کو گالیاں دیں۔

اہل سنت

اہل سنت و جماعت روافض و خوارج کے افراط و تفریط زدہ عقائد سے پاک عقیدہ رکھتے ہیں کہ صحابہ کرام کے آپسی معاملات میں زبان بند رکھتے ہیں اور یقین رکھتے ہیں کہ سارے صحابہ کرام، پوری امت میں سب سے زیادہ اہل خیر و عدل ہیں حضرت ملا جیون رحمۃ اللہ تعالیٰ کے مذکورہ فرمان اور اس کی شرح کی روشنی میں امامت شیخین بالخصوص افضلیت صدیق اکبر رضی اللہ تعالیٰ عنہ کا انکار کرنا، روافض کی تفریط ہے اور مجملہ تعالیٰ عقیدہ اہل سنت اس تفریط سے پاک ہے۔

ہمارے پاس اپنا خود ساختہ کوئی میزان اور ترازو ایسا نہیں ہے کہ ان مقدس ہستیوں کی ذوات کو ناپ تول سکیں، ہاں! شریعت نے ان کے مراتب کی جو درجہ بندی کی ہے وہ تحفظ شریعت ہی کی خاطر ماننا لازم و ضروری سمجھتے ہیں بصورت دیگر پورے دین کی بنیاد متزلزل ہو جائے گی اور شریعت سے امان اٹھ جائے گی۔

صدیق اکبر رضی اللہ تعالیٰ عنہ کی خلافت و افضلیت ماننا کیوں ضروری ہے؟

شریعت کے بنیادی چار اصول ہیں 1 قرآن۔ 2 سنت۔ 3 اجماع۔ 4 قیاس۔ ان چار بنیادی اصولوں میں اجماع کی عظمت و اہمیت اور فوقیت کا اندازہ، امام احمد رضا محدث بریلوی علیہ الرحمہ کی ایک عبارت سے لگائیں،

”فتاویٰ رضویہ، ج ۲۹، ص ۲۱۵ میں ہے: ”جس طرح فقہ میں چار اصول ہیں کتاب، سنت، اجماع، قیاس، عقائد میں چار اصول ہیں کتاب، سنت، سواد اعظم، عقل صحیح۔“

فقہ میں جس طرح اجماع اقویٰ الادلہ ہے کہ اجماع کے خلاف کا مجتہد کو بھی اختیار نہیں اگرچہ وہ اپنی رائے میں کتاب و سنت سے اس کا خلاف پاتا ہو یقیناً سمجھا جائے گا کہ یا فہم کی خطا ہے یا یہ حکم منسوخ ہو چکا ہے اگرچہ مجتہد کو اس کا نسخ نہ معلوم ہو یونہی اجماع امت تو

شے عظیم ہے سواد اعظم یعنی اہلسنت کا کسی مسئلہ عقائد پر اتفاق یہاں اقویٰ الادلہ ہے کتاب و سنت سے اس کا خلاف سمجھ میں آئے تو فہم کی غلطی ہے حق سواد اعظم کے ساتھ ہے اور ایک معنی پر یہاں اقویٰ الادلہ عقل ہے کہ اور دلائل کی حجیت بھی اسی سے ظاہر ہوئی ہے مگر محال ہے کہ سواد اعظم کا اتفاق کسی برہان صحیح عقلی کے خلاف ہو یہ گنتی کے جملے ہیں مگر بحمدہ تعالیٰ بہت نافع و سود مند، فعضوا علیہا بالنواجذ، پس ان کو مضبوطی سے داڑھوں کے ساتھ پکڑ لو۔

اجماع کی تعریف اصطلاحی

امت محمدیہ علی صاحبہا الصلوٰۃ و التسلیم کے تمام صالح مجتہدین کا کسی ایک زمانے میں کسی مسئلہ قولیہ یا فعلیہ پر عند الشرع اتفاق، اجماع کہلاتا ہے مراتب اجماع میں سب سے اعلیٰ و اقویٰ صحابہ کرام کا وہ اجماع ہے جو بالقول ہو یعنی صحابہ کرام نے کسی امر شرعی پر اپنے اجماع کا قول کیا ہو

اجماع اقویٰ کا حکم

یہ خبر متواتر کے حکم میں ہے یعنی علم قطعی کا افادہ کرے گا اس کے منکر کی تکفیر کی جائے گی جیسے خلافت حضرت صدیق اکبر رضی اللہ تعالیٰ عنہ پر اجماع صحابہ (اصول فقہ حنفی)

مذکورہ اصولی اباحت کا خلاصہ یہ ہے کہ بنیادی اصول اربعہ میں اجماع اقویٰ الادلہ یعنی سب سے زیادہ قوی دلیل ہے حتیٰ کہ مجتہد کو بھی اس کے خلاف کی اجازت نہیں۔ ہاں! اگر مجتہد، اپنی رائے میں کسی اجماع کو قرآن و سنت سے خلاف پائے تو اس مجتہد کے سامنے شریعت نے دو راستے رکھے ہیں اولاً یہ کہ آپ کو قرآن و سنت میں اجماع کا خلاف نظر آیا یہ، فہم کی خطا ہے ثانیاً یہ کہ آپ کو یہ جو قرآن و سنت میں اجماع کے خلاف نظر آرہا ہے وہ حکم، منسوخ ہے۔ یہ دونوں صورتیں مجتہد کے لیے اس وقت بھی ہے جبکہ انہیں ناسخ معلوم نہ ہو۔ آپ دیکھ رہے ہیں اجماع کی اہمیت و فوقیت!!! کہ مجتہد کو بھی اس کا خلاف کرنے کی اجازت

نہیں

اور صدیق اکبر رضی اللہ تعالیٰ عنہ کی خلافت پر صحابہ کرام کا اجماع ہے اور اجماع اقویٰ الادلہ ہے اور خلافت صدیق اکبر رضی اللہ عنہ پر جو صحابہ کرام کا اجماع ہے وہ، مراتب اجماع میں بھی اعلیٰ و اقویٰ ہے۔

آپ کے ذہن میں یہ سوال پیدا ہوسکتا ہے کہ مسئلہ افضلیت کے باب

میں مسئلہ خلافت کو کیا دخل؟ تو سنیں!!!

حضور صدر الشریعہ بدر الطریقہ علامہ امجد علی اعظمی علیہ الرحمہ، حضرت ابو بکر صدیق رضی اللہ تعالیٰ عنہ کی پہلی خلافت کو ان کی افضلیت کی وجہ قرار دیتے ہیں یعنی ابو بکر صدیق رضی اللہ تعالیٰ عنہ جملہ صحابہ کرام میں سب سے افضل تھے اس لیے آپ کو پہلا خلیفہ منتخب کیا گیا

عقیدہ (4): ان کی خلافت بر ترتیب فضلیت ہے، یعنی جو عند اللہ افضل و اعلیٰ و اکرم تھا وہی پہلے خلافت پاتا گیا، نہ کہ افضلیت بر ترتیب خلافت۔
(بہار شریعت)

یعنی ایسا نہیں ہے کہ پہلے خلیفہ تھے اس لیے افضل بنے بلکہ افضل تھے اس لیے پہلے خلیفہ باجماع صحابہ منتخب ہوئے۔ خلیفہ منتخب ہونے سے قبل بلکہ حضور سید عالم صلی اللہ علیہ وسلم کی حیات ظاہری ہی میں آپ کی افضلیت کے چرچے صحابہ کرام کے درمیان ہونے لگے۔ کیا نبی کی نبوت رسالت کے انکار کے علاوہ کوئی ایسا منصب بھی ہے جس کا انکار لوگوں کے لئے کفر ہو؟ ہاں وہ ابو بکر صدیق رضی اللہ تعالیٰ عنہ کی خلافت ہے آپ کی خلافت کا انکار کفر ہے کیونکہ یہ صرف آپ کی خلافت کا انکار نہیں بلکہ اجماع صحابہ کا انکار ہے اور اجماع صحابہ قطعی ہوتا ہے اور اس کا انکار بالیقین کفر ہے اور یہ خلافت، جس کا انکار کفر ہے وہ آپ کو اس لیے ملی کہ آپ افضل الصحابہ تھے آپ افضل نہ ہوتے تو پہلی خلافت کیوں ملتی؟
حضور صدر الشریعہ بدر الطریقہ علامہ امجد علی اعظمی علیہ الرحمہ فرماتے ہیں "حضرات شیخین

رضی اللہ تعالیٰ عنہما کی خلافت سے انکار ہی فقہائے کرام کے نزدیک کفر ہے۔ (بہار شریعت) فی ”الدر المختار“، کتاب الجہاد، باب المرتد،

ج ۶، ص ۳۱۸: (من أنکر خلافة أبي بكر رضي الله عنه فهو كافر في الصحيح، ومنكر خلافة عمر رضي الله عنه فهو كافر في الصحيح)، (هامش ”الهندية“).

وفی ”فتح القدير“، باب الإمامة، ج ۱، ص ۳۰۴: (وفي الروافض أن من فضل علياً رضي الله عنه على الثلاثة فابتدع وإن أنكر خلافة الصديق أو عمر رضي الله عنهما فهو كافر).

وفی ”البحر الرائق“، کتاب الصلاة، إمامة العبد والأعرابي والفاسق --- إلخ، ج ۱، ص ۶۱۱: (والرافضي إن فضل علياً على غيره فهو مبتدع، وإن أنكر خلافة الصديق فهو كافر). فی ”رد المحتار“، کتاب الصلاة، باب الإمامة، ج ۲، ص ۳۵۸: (وإن أنكر خلافة الصديق أو عمر فهو كافر).

وفی ”تبيين الحقائق“، کتاب الصلاة، الأحق بالإمامة، ج ۱، ص ۳۴۷: (وفي الروافض إن فضل علياً رضي الله عنه على الثلاثة فابتدع وإن أنكر خلافة الصديق أو عمر فهو كافر). انظر للتفصيل ”الفتاوى الرضوية“، کتاب السير، ج ۱۴، ص ۲۵۱.

افضلیت صدیق اکبر، احادیث کی روشنی میں

3455 عَنْ نَافِعٍ، عَنِ ابْنِ عُمَرَ رَضِيَ اللَّهُ عَنْهُمَا أَنَّهُ قَالَ: كُنَّا نُخَيَّرُ بَيْنَ النَّاسِ فِي زَمَنِ النَّبِيِّ صَلَّى اللَّهُ عَلَيْهِ وَسَلَّمَ فَتَخَيَّرَ أَبَا بَكْرٍ، ثُمَّ عُمَرَ بْنَ الْخَطَّابِ، ثُمَّ عُثْمَانَ بْنَ عَفَّانَ (بخاری)

ہم رسول اللہ صلی اللہ علیہ وسلم کے زمانے میں صحابہ رضوان اللہ عنہم اجمعین میں بعض کو بعض پر فضیلت دیتے تھے، ہم کہتے تھے ابو بکر سب سے افضل ہیں، ان کے بعد عمر، پھر عثمان رضی اللہ تعالیٰ عنہ۔

وَعَنْ ابْنِ عُمَرَ قَالَ: كُنَّا فِي زَمَنِ النَّبِيِّ صَلَّى اللَّهُ عَلَيْهِ وَسَلَّمَ لَا نَعْدِلُ بِأَبِي بَكْرٍ أَحَدًا ثُمَّ عُمَرَ ثُمَّ عُثْمَانَ ثُمَّ نَثْرُكَ أَصْحَابَ النَّبِيِّ صَلَّى اللَّهُ عَلَيْهِ وَسَلَّمَ لَا نُفَاضِلُ بَيْنَهُمْ. رَوَاهُ الْبُخَارِيُّ وَفِي رِوَايَةٍ لِأَبِي دَاوُدَ قَالَ: كُنَّا نَقُولُ وَرَسُولُ اللَّهِ صَلَّى اللَّهُ عَلَيْهِ وَسَلَّمَ حَيًّا: أَفْضَلُ أُمَّةِ النَّبِيِّ صَلَّى اللَّهُ عَلَيْهِ وَسَلَّمَ بَعْدَهُ أَبُو بَكْرٍ ثُمَّ عُمَرُ ثُمَّ عُثْمَانُ رَضِيَ اللَّهُ عَنْهُمْ، " زاد الطبراني في رواية " فيسمع رسول الله - صلى الله عليه وسلم - ذلك فلا ينكره

ابن عمر بیان کرتے ہیں، ہم نبی صلی اللہ علیہ وآلہ وسلم کے زمانے میں ابو بکر کے برابر کسی کو قرار نہیں دیتے تھے، پھر عمر اور پھر عثمان پھر ہم نبی صلی اللہ علیہ وآلہ وسلم کے صحابہ (کی باہم فضیلت کی بحث) کو ترک کر دیتے تھے اور ہم ان میں سے کسی ایک کو دوسرے پر فضیلت نہیں دیتے تھے۔ اور ابوداؤد کی روایت ہے: ہم رسول اللہ صلی اللہ علیہ وآلہ وسلم کی حیات مبارکہ میں کہا کرتے تھے کہ نبی صلی اللہ علیہ وآلہ وسلم کی امت میں آپ کے بعد سب سے افضل ابو بکر ہیں، پھر عمر ہیں اور پھر عثمان ہیں۔ رواہ البخاری و ابوداؤد۔ امام طبرانی نے اتنا اضافہ ذکر فرمایا کہ افضلیت صدیق اکبر رضی اللہ تعالیٰ عنہ کا چرچا حضور صلی اللہ علیہ وسلم خود سنتے تھے اور ناپسند نہیں فرماتے۔

وَعَنْ مُحَمَّدِ بْنِ الْحَنَفِيَّةِ قَالَ: قُلْتُ لِأَيِّ: أَيُّ النَّاسِ خَيْرٌ بَعْدَ النَّبِيِّ صَلَّى اللَّهُ عَلَيْهِ وَسَلَّمَ؟ قَالَ: أَبُو بَكْرٍ. قُلْتُ: ثُمَّ مَنْ؟ قَالَ: عُمَرُ. وَخَشِيتُ أَنْ يَقُولَ: عُثْمَانُ. قُلْتُ: ثُمَّ أَنْتَ قَالَ: «مَا أَنَا إِلَّا رَجُلٌ مِنَ الْمُسْلِمِينَ». رَوَاهُ الْبُخَارِيُّ

محمد بن حنفیہ بیان کرتے ہیں، میں نے اپنے والد سے کہا: نبی صلی اللہ علیہ وآلہ وسلم کے بعد سب سے بہتر شخص کون ہے؟ انہوں نے فرمایا: ابو بکرؓ۔ میں نے پوچھا: پھر کون؟ انہوں نے فرمایا: عمرؓ۔ اور اس اندیشے کے پیش نظر کہ آپ عثمانؓ کہہ دیں گے، میں نے کہا: پھر آپ؟ انہوں نے فرمایا: میں تو ایک عام مسلمان ہوں۔ رواہ البخاری۔

حضرت امام حسن رضی اللہ تعالیٰ عنہ اپنے والد ماجد مولیٰ علی کرم اللہ وجہہ الکریم سے روایت کرتے ہیں: کہ

كنت عند النبي صلى الله عليه وسلم فأقبل أبو بكر وعمر، فقال: يا علي: هذان سيّدا كهول أهل الجنة وشبابها بعد النبيين والمرسلين

(”المسند“ للإمام أحمد، الحديث: ٦٠٢، ج ١، ص ١٧٤-”سنن الترمذي“، كتاب المناقب، الحديث: ٣٦٨٥، ج ٥، ص ٣٧٦- و”سنن ابن ماجه“، كتاب السنة، فضل أبي بكر الصديق رضي الله عنه، الحديث: ١٠٠، ج ١، ص ٧٥-)

میں خدمت اقدس حضور افضل الانبیاء صلی اللہ تعالیٰ علیہ وسلم میں حاضر تھا کہ ابو بکر و عمر سامنے آئے حضور صلی اللہ تعالیٰ علیہ وسلم نے ارشاد فرمایا: کہ علی! یہ دونوں سردار ہیں اہل جنت کے سب بوڑھوں اور جوانوں کے، بعد انبیاء و مرسلین کے، حضرت ابو ہریرہ رضی اللہ تعالیٰ عنہ سید المرسلین صلی اللہ تعالیٰ علیہ وسلم سے راوی، حضور کا ارشاد ہے:

أبو بکر وعمر خیر الأولین والآخرین وخیر أهل السموات وخیر أهل الأرضین إلا النبیین والمرسلین۔
رواہ الحاکم فی ”الکنی“ وابن عدی وخطیب۔

ابو بکر و عمر بہتر ہیں سب اگلوں پچھلوں کے، اور بہتر ہیں سب آسمان والوں سے اور بہتر ہیں سب زمین والوں سے، سوا انبیاء و مرسلین علیہم الصلوٰۃ والسلام کے۔ ”کنز العمال“، کتاب الفضائل، فضائل اَبی بکر و عمر رضی اللہ تعالیٰ عنہما، ج ۱۱، ص ۲۵۶، الحدیث: (۳۲۶۴۲)۔

ان احادیث اور دیگر دلائل کے ذکر کے بعد امام اہلسنت امام احمد رضا محدث بریلوی علیہ الرحمہ فرماتے ہیں:

یاجملہ احادیث مرفوعہ و اقوال حضرت مرتضوی و اہلبیت نبوت اس بارے میں لا تعداد ولا تخصی (بے شمار ولا انتہا) ہیں کہ بعض کی تفسیر فقیر نے اپنے رسالہ تفضیل میں کی۔ اب اہل سنت (کے علمائے ذوی الاحترام) نے ان احادیث و آثار میں جو نگاہ غور کو کام فرمایا تو تفضیل شیخین کی صداہا تصریحیں (سیکڑوں صراحتیں) علی الاطلاق پائیں کہیں جہت و حیثیت کی قید نہ دیکھی کہ یہ صرف فلاں حیثیت سے افضل ہیں اور دوسری حیثیت سے دوسروں کو افضلیت (حاصل ہے) لہذا انہوں نے عقیدہ کر لیا کہ گو فضائل خاصہ و خصائص فاضلہ (مخصوص فضیلتیں اور فضیلت میں خصوصیتیں) حضرت مولیٰ، اور ان کے غیر کو بھی ایسے حاصل (اور بے طائے الہی وہ ان خصوصیات کے تنہا حامل) جو حضرات شیخین (کریمین جلیلین) نے نہ پائے جیسے کہ اس کا عکس بھی صادق ہے (کہ امیرین وزیرین کو وہ خصائص عالیہ اور فضائل عالیہ بارگاہِ الہی

سے مرحمت ہوئے کہ ان کے غیر نے اس سے کوئی حصہ نہ پایا) مگر فضل مطلق کُل (کسی جہت و حیثیت کا لحاظ کیے بغیر فضیلت مطلقہ کُلّیہ) جو کثرتِ ثواب و زیادتِ قُربِ ربِّ الارباب سے عبارت ہے وہ انہیں (ابو بکر و عمر) کو عطا ہوا (اوروں کے نصیب میں نہ آیا)۔

اور اس عقیدہ کا خلاف اوّل تو کسی حدیث صحیح میں ہے ہی نہیں اور اگر بالفرض کہیں ہوئے خلاف پائے بھی تو سمجھ لے کہ یہ ہماری فہم کا قصور ہے (اور ہماری کوتاہ فہمی) ورنہ رسول اللہ صلی اللہ تعالیٰ علیہ وسلم اور خود حضرت مولیٰ علی و اہلبیت کرام کیوں بلا تقييد (کسی جہت و حیثیت کی قید کے بغیر) انہیں افضل و خیر امت و سردارِ اوّلین و آخرین بتاتے (فتاویٰ رضویہ ج ۲۹ ص ۳۶۳)

آخری بات

جنہوں نے احادیثِ کریمہ امت تک پہنچائیں انہیں راویانِ حدیث کہا جاتا ہے اور علم "اسماء الرجال" میں راویانِ حدیث پر نقد و جرح کی جاتی ہے اور اس کے نتیجے میں احادیث پر صحت و ضعف کا حکم لگایا جاتا ہے۔

یہ مسلمہ اصول ہے کہ ناقدین و جارحین جب احادیث کی پرکھ کے لئے راویوں پر نقد و جرح کرتے ہیں اور اسی درمیان ان کے سامنے یہ لفظ آجائے

"أَنَّهُ صَحَابِيٌّ أَنَّهُ قَدْ صَحِبَ النَّبِيَّ ﷺ"

کہ فلاں حضرت، صحابی رسول علیہ السلام ہیں یا انہوں نے حضور صلی اللہ علیہ وسلم کی صحبت پائی ہے تو ناقدین، نقد جرح سے اپنا قلم روک لیتے ہیں کیونکہ حضور سید عالم صلی اللہ علیہ وسلم نے خود ارشاد فرمایا

"الصَّحَابَةُ كُلُّهُمْ عَدُولٌ"

میرا ہر صحابی عادل اور منصف ہے

اسی لیے جبر الامہ ترجمان القرآن ابن عم رسول اللہ صلی اللہ علیہ وسلم حضرت عبداللہ ابن عباس رضی اللہ تعالیٰ عنہ سے ان کے غلام نے حضرت امیر معاویہ رضی اللہ تعالیٰ عنہ کے

بارے میں سوال کیا کہ وہ عشاء کے بعد ایک رکعت وتر پڑھتے ہیں آپ ان کے بارے میں کیا کہیں گے؟ تو حضرت ابن عباس رضی اللہ تعالیٰ عنہ نے یہ کہہ کر بات ختم کر دی کہ چھوڑ دو! وہ اللہ کے رسول صلی اللہ علیہ وسلم کے صحابی ہیں

قَالَ ابْنُ أَبِي مُلَيْكَةَ أَوْتَرَ مُعَاوِيَةُ بَعْدَ الشَّاءِ بِرُكْعَةٍ وَ عِنْدَهُ مَوْلَى ابْنِ عَبَّاسٍ فَأُتِيَ ابْنُ عَبَّاسٍ فَأَخْبَرَهُ فَقَالَ دَعَهُ فَإِنَّهُ قَدْ صَحِبَ النَّبِيَّ ﷺ (جامع الأصول في أحاديث الرسول/ ۱۰/ ۱۱۰) أخرجه البخاري باب ذكر معاوية

جب محض ایک صحابی کی عدالت و ثقافت اتنی معتبر ہے کہ ناقدین، نقد و جرح سے قلم اٹھا لیتے ہیں تو سارے صحابہ کرام کی ثقافت و عدالت کا معاملہ کیا ہوگا!!! اور سارے صحابہ نے مل کر ابو بکر صدیق رضی اللہ تعالیٰ عنہ کو پہلا خلیفہ منتخب کیا اور پہلا خلیفہ اسی لئے منتخب کیا کہ آپ خلیفہ بننے سے پہلے ہی افضل الصحابہ تھے اس سے پتہ چلا کہ افضلیت سیدنا انا صدیق اکبر رضی اللہ تعالیٰ عنہ کا انکار کرنا یہ سارے صحابہ کرام کی ثقافت و عدالت کا انکار کرنا ہے اور جب سارے صحابہ ہی ثقہ اور عادل نہ رہیں گے العیاذ باللہ تو ہم تک قرآن اور دین کیسے پہنچا؟ اس لیے یاد رکھیں!!! افضلیت صدیق اکبر رضی اللہ تعالیٰ عنہ کا انکار کرنا یہ پورے دین سے ہاتھ دھولینا ہے

بعض لوگ "قول" لیکر آتے ہیں اعلیٰ حضرت فرماتے ہیں "فتاویٰ رضویہ"، ج ۲۹، ص ۲۱۵ میں ہے: "ایک دو دس بیس علماء کبار ہی سہی اگر جمہور و سواد اعظم کے خلاف لکھیں گے اس وقت ان کے اقوال پر نہ اعتماد جائز نہ استناد"

فلہذا اس عقیدہ افضلیت پر پہرہ دینا پورے دین پر پہرہ دینا ہے۔
اللہ رب العزت ہمیں عقائد اہلسنت پر قائم و دائم فرمائے۔

آمین یا رب العالمین